

REGIONAL NEWS UNIT
ALL INDIA RADIO, GUWAHATI
0000000000

Date : 27-12-2024

Time : 1845 Hrs.

Assamese Evening Bulletin
Headlines

- ১। কাইলৈ ৰাষ্ট্ৰীয় মৰ্যাদাৰে প্ৰাক্তন প্ৰধানমন্ত্ৰী ড° মনমোহন সিঙৰ শেষকৃত্য। মতিলাল নেহৰু মাৰ্গৰ বাসভৱনত প্ৰয়াত নেতাগৰাকীৰ প্ৰতি গুণমুগ্ধৰ শ্ৰদ্ধাঞ্জলি।
- ২। অসম প্ৰকাশন পৰিষদ আৰু সদৌ অসম পুথি প্ৰকাশক তথা বিক্ৰেতা সংস্থাৰ উদ্যোগত অসম গ্ৰন্থমেলা আৰম্ভ।
- ৩। তেজপুৰ কেন্দ্ৰীয় বিশ্ববিদ্যালয়ৰ দ্বাবিংশতিতম সমাৰতনত সহস্ৰাধিক শিক্ষাৰ্থীক ডিগ্ৰী প্ৰদান।
- ৪। সদৌ অসম ছাত্ৰ সন্থাই প্ৰৱৰ্তন কৰা প্ৰতিমা বৰুৱা পাণ্ডে বাঁটা লোক সংস্কৃতিৰ একনিষ্ঠ সাধক দুৰ্গেশ্বৰ সোণোৱালক প্ৰদান।

আৰু

- ৫। মেলব'ৰ্ন টেষ্টৰ আজি দ্বিতীয় দিনাৰ সামৰণিত অষ্ট্ৰেলিয়াৰ প্ৰথম ইনিংছৰ ৪৭৪ বানৰ প্ৰত্যুত্তৰত ভাৰতৰ ৫ উইকেটত ১৬৪ বান।

0000000

যোৱা নিশা দেহাৱসান ঘটাই প্ৰাক্তন প্ৰধানমন্ত্ৰী ড° মনমোহন সিঙৰ শেষকৃত্য কাইলৈ ৰাষ্ট্ৰীয় মৰ্যাদাৰে সম্পন্ন কৰা হ'ব। বৰ্তমান নতুন দিল্লীৰ মতিলাল নেহৰু মাৰ্গত থকা বাসগৃহত তেওঁৰ নশ্বৰ দেহ ৰখা হৈছে। আজি সমাজৰ বিভিন্ন শ্ৰেণীৰ লোকে নেতাগৰাকীৰ প্ৰতি শেষ শ্ৰদ্ধা তৰ্পণ কৰে। ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি জগদীপ ধনখড়, প্ৰধানমন্ত্ৰী নৰেন্দ্ৰ মোদী, কেন্দ্ৰীয় গৃহমন্ত্ৰী অমিত শ্বাহে আজি প্ৰয়াত প্ৰধানমন্ত্ৰীগৰাকীৰ নশ্বৰদেহত পুষ্পাৰ্ঘ্য নিবেদন কৰি তেওঁৰ প্ৰতি সন্মান জনায়। উল্লেখযোগ্য যে প্ৰাক্তন প্ৰধানমন্ত্ৰী ড° সিঙৰ বিয়োগত সাতদিনীয়া ৰাষ্ট্ৰীয় শোক ঘোষণা কৰা হৈছে। এই সময়ছোৱাত সকলো চৰকাৰী কাৰ্যালয়, গুৰুত্বপূৰ্ণ অনুষ্ঠান-প্ৰতিষ্ঠান আদিৰ লগতে বিদেশত থকা ভাৰতীয় দূতাবাসসমূহতো ৰাষ্ট্ৰীয় পতাকা অৰ্ধনমিত কৰি ৰখা হ'ব। ইয়াৰ লগতে আমোদ-প্ৰমোদমূলক সকলো চৰকাৰী কাৰ্যসূচীও বন্ধ থাকিব।

00000

অসম প্ৰকাশন পৰিষদ আৰু সদৌ অসম পুথি প্ৰকাশক তথা বিক্ৰেতা সংস্থাৰ উদ্যোগত গুৱাহাটীৰ অসম পশু চিকিৎসা বিজ্ঞান মহাবিদ্যালয় খেলপথাৰত আয়োজিত অসম গ্ৰন্থমেলা আজিৰে পৰা অনুষ্ঠিত হৈছে। শিক্ষামন্ত্ৰী তথা অসম প্ৰকাশন পৰিষদৰ অধ্যক্ষ ডাঃ ৰণোজ পেগুৱে আজি আবেলি এই গ্ৰন্থমেলাৰ দ্বাৰ মুকলি কৰে। গ্ৰন্থমেলা উন্মোচন কৰি মন্ত্ৰী ডাঃ পেগুৱে কয়, যে অসমীয়া ভাষাৰ এটা স্বকীয় ইতিহাস আছে আৰু ধ্ৰুপদী ভাষাৰ স্বীকৃতিয়ে এই কথা প্ৰতিপন্ন কৰিছে। তেওঁ কয়, যে শেহতীয়াকৈ কামৰূপৰ বুৰঞ্জী আৰু অসমীয়া ভাষাক লৈ নতুন ধৰণৰ গৱেষণা আৰম্ভ হৈছে। গ্ৰন্থমেলাখনে ৰাজ্যখনত অধ্যয়নৰ সংস্কৃতি গঢ়ি তুলিছে বুলি তেওঁ কয়। অনুষ্ঠানত ভাষণ দি দিল্লীৰ বিশিষ্ট সাংবাদিক, ইতিহাসবিদ, লেখক হিন্দল সেনগুপ্তই অসমৰ ইতিহাসৰ অন্যতম শ্ৰেষ্ঠ বীৰ লাচিত বৰফুকনৰ বীৰত্বৰ বিষয়ে উল্লেখ কৰে।

আজিৰ উদ্বোধনী সভাত ডা ফেডাৰেচন অব্ পাৰ্লিচাৰ্ছ এণ্ড বুক ছেলাৰছ এছচিয়েচন অব্ ইণ্ডিয়াৰ সভাপতে সুৰিন্দৰ কুমাৰ ঘাই বিশিষ্ট অতিথি হিচাপে উপস্থিত থাকে। সভাৰ আৰম্ভণিতে প্ৰাক্তন প্ৰধানমন্ত্ৰী ড° মনমোহন সিঙৰ বিদেহ আত্মাৰ সদগতিৰ বাবে ১ মিনিট সময় মৌনতা অৱলম্বন কৰা হয়। প্ৰাক্তন প্ৰধানমন্ত্ৰী

গৰাকীৰ মৃত্যুৰ পৰিপ্ৰেক্ষিতত গ্ৰন্থমেলাৰ দিনকেইটাত শিক্ষানুষ্ঠানৰ মাজত সাংস্কৃতিক প্ৰতিযোগিতাৰ বাহিৰে গ্ৰন্থমেলাৰ আন সাংস্কৃতিক কাৰ্যসূচী বাতিল কৰা হৈছে। আজিৰ উদ্বোধনী অনুষ্ঠানত অসম প্ৰকাশন পৰিষদে প্ৰকাশ কৰি উলিওৱা ৪২ খন গ্ৰন্থ উন্মোচন কৰা হয়।

০০০০০০০

তেজপুৰ কেন্দ্ৰীয় বিশ্ববিদ্যালয়ৰ দ্বাবিংশতিতম সমাৱৰ্তন সমাৰোহ আজি অনুষ্ঠিত হয়। এই সমাৰোহত জৱাহৰলাল নেহৰু বিশ্ববিদ্যালয়ৰ প্ৰাক্তন উপাচাৰ্য তথা বিশ্ববিদ্যালয় মঞ্জুৰী আয়োগৰ অধ্যক্ষ অধ্যাপক এম জগদেশ কুমাৰে মুখ্য অতিথি হিচাপে অংশগ্ৰহণ কৰে। তেওঁৰ সমাৱৰ্তন ভাষণত অধ্যাপক কুমাৰে কয়, যে ন্যায়পালিকা আৰু কাৰ্যপালিকাৰ দৰেই আমাৰ উচ্চ শিক্ষাৰ প্ৰতিষ্ঠানসমূহে সংবিধানৰ আদৰ্শৰে পৰিচালিত হয়। তেওঁ শিক্ষাৰ্থীসকলক প্ৰত্যাহ্বানসমূহক সুযোগলৈ ৰূপান্তৰিত কৰিবলৈ আহ্বান জনায়। বিশ্বৰ আগশাৰীৰ বুলি বিবেচিত ফৰ্ছন ফাইভ হাণ্ড্ৰেড কোম্পানীসমূহৰ মুখ্য কাৰ্যবাহী বিষয়াসকলৰ অধিকাংশই ভাৰতীয় হোৱাৰ উদাহৰণ দি অধ্যাপক কুমাৰে কয়, যে দেশক সম্পূৰ্ণকৈ সলনি কৰাৰ ক্ষমতা আমাৰ যুৱ সমাজৰ আছে। তেওঁ উচ্চ শিক্ষাৰ সুবিধা সমাজৰ দুৰ্বলতৰ শ্ৰেণীৰ শিক্ষাৰ্থীয়েও লাভ কৰাৰ ওপৰত গুৰুত্ব আৰোপ কৰে। দীক্ষান্ত সমাৰোহত সভাপতিত্ব কৰি ৰাজ্যপাল তথা বিশ্ববিদ্যালয়খনৰ আচাৰ্য লক্ষ্মণপ্ৰসাদ আচাৰ্যই কয়, যে এনে সমাৱৰ্তন সমাৰোহে শিক্ষাৰ্থীসকলক সমাজ আৰু দেশৰ প্ৰতি থকা তেওঁলোকৰ কৰ্তব্যৰ কথা সোঁৱৰাই দিয়াত মুখ্য ভূমিকা পালন কৰে। অনুষ্ঠানত ভাষণ দি তেজপুৰ বিশ্ববিদ্যালয়ৰ উপাচাৰ্য অধ্যাপক শম্ভুনাথ সিঙে পৰৱৰ্তী শিক্ষা বহুৰত তেজপুৰ বিশ্ববিদ্যালয়ত অৰ্থনীতি বিজ্ঞান, ৰাজনীতি বিজ্ঞান, মনস্তত্ত্ব বিজ্ঞান, ভূগোল বিজ্ঞান, পৰিৱেশ্য কলা আৰু জনজাতি অধ্যয়ন বিভাগ মুকলি কৰা হ'ব বুলি প্ৰকাশ কৰে। আজিৰ সমাৱৰ্তনত ১৩১ গৰাকী শিক্ষাৰ্থীক পি এইচ ডি, ৭৩৯ গৰাকীক স্নাতকোত্তৰ, ৪২৮ গৰাকীক স্নাতক, ১৪ গৰাকীক স্নাতকোত্তৰ ডিপ্ল'মা আৰু দূৰ সংযোগ আৰু অনলাইন মাধ্যমেৰে ডিপ্ল'মা লাভ কৰা ৫১ গৰাকী শিক্ষাৰ্থীক ডিগ্ৰী প্ৰদান কৰা হয়। আজিৰ অনুষ্ঠানতে যোৱা শিক্ষা বৰ্ষত শ্ৰেষ্ঠ স্নাতক পুৰস্কাৰ লাভ কৰা শিক্ষাৰ্থী - খাদ্য প্ৰযুক্তি বিভাগৰ সুমন্ত চৌধুৰী আৰু শ্ৰেষ্ঠ স্নাতকোত্তৰ পুৰস্কাৰ লাভ কৰা শিক্ষাৰ্থী ৰসায়ন বিজ্ঞান বিভাগৰ অভিনৱ হাজৰিকাক স্বৰ্ণ পদক প্ৰদান কৰা হয়। তেওঁলোকৰ লগতে আন ৪৭ গৰাকী শিক্ষাৰ্থীকো সোণৰ পদক প্ৰদান কৰা হয়।

০০০০০০০

গোৱালপৰীয়া লোকগীতৰ সম্ৰাজ্ঞী প্ৰতিমা বৰুৱা পাণ্ডেৰ স্মৃতিত সদৌ অসম ছাত্ৰ সন্থাই প্ৰৱৰ্তন কৰা প্ৰতিমা বৰুৱা পাণ্ডে বাঁটা আজি লোক সংস্কৃতিৰ একনিষ্ঠ সাধক দুৰ্গেশ্বৰ সোণোৱালক প্ৰদান কৰা হয়। আজি গুৱাহাটীৰ চানমাৰিৰ প্ৰতিমা বৰুৱা পাণ্ডে উদ্যানত আয়োজিত এটা গান্ধীৰ্যপূৰ্ণ অনুষ্ঠানত ছাত্ৰসন্থাৰ মুখ্য উপদেষ্টা ডাঃ সমুজ্জল কুমাৰ ভট্টাচাৰ্য সমন্বিতে ছাত্ৰসন্থাৰ বিষয়ববীয়াসকলে শ্ৰী সোণোৱালক এই বাঁটা প্ৰদান কৰে। এই বাঁটাত আছে- প্ৰতিমা বৰুৱা পাণ্ডে সোঁৱৰণী স্মাৰক, পাটৰ চেলেং চাদৰ, গামোচা, এড়ি চোলা, সম্বৰ্ধনা পত্ৰ আৰু নগদ ২৫ হাজাৰ টকা। প্ৰতিমা বৰুৱা পাণ্ডেৰ দ্বাবিংশতিতম স্মৃতি দিৱসৰ আজিৰ এই অনুষ্ঠানত সদৌ অসম ছাত্ৰ সন্থাৰ সভাপতি উৎপল শৰ্মা, ভাৰপ্ৰাপ্ত সাধাৰণ সম্পাদক চৰ্জুন হাঞ্চু আৰু আন ভাল সংখ্যক বিশিষ্ট ব্যক্তি উপস্থিত আছিল।

উল্লেখযোগ্য যে, সোণোৱাল কছাৰী সমাজৰ লোক সংস্কৃতিক প্ৰসাৰ আৰু প্ৰচাৰেৰে সমৃদ্ধ কৰাৰ স্বীকৃতি স্বৰূপে ডিব্ৰুগড়ৰ টিংখণ্ডৰ দুৰ্গেশ্বৰ সোণোৱালক চলিত বৰ্ষৰ প্ৰতিমা বৰুৱা পাণ্ডে বাঁটা প্ৰদান কৰা হৈছে।

ইফালে আজি প্রতিমা বৰুৱা পাণ্ডেৰ মৃত্যু বাৰ্ষিকী ৰাজ্যৰ বিভিন্ন ঠাইত বৰ্ণাঢ্য কাৰ্যসূচীৰে পালন কৰা হৈছে। গোৱালপাৰা জিলাৰ বিভিন্ন অনুষ্ঠান-প্ৰতিষ্ঠানে প্ৰয়াত শিল্পীগৰাকীক শ্ৰদ্ধাৰে স্মৰণ কৰিছে। এই উপলক্ষে গোৱালপাৰা চহৰৰ বাপুজী নগৰ মহিলা সমিতিয়ে বাপুজীনগৰ সমূহীয়া ভৱনত পতাকা উত্তোলন, বস্তি প্ৰজ্বলন, শ্ৰদ্ধাঞ্জলি, গোৱালপৰীয়া লোকগীতৰ প্ৰতিযোগিতা আদি অনুষ্ঠিত কৰে। ধুবুৰী জিলাতো প্রতিমা বৰুৱা পাণ্ডেৰ মৃত্যু বাৰ্ষিকী পালন কৰা হয়। এই উপলক্ষে বিলাসীপাৰাৰ বানিয়াপাৰাত থকা প্রতিমা বৰুৱা পাণ্ডেৰ প্ৰতিমূৰ্তিত শ্ৰদ্ধাঞ্জলি জনোৱা হয়। কাৰ্যসূচীৰ লগত সংগতি ৰাখি গোৱালপৰীয়া লোকগীত প্ৰতিযোগিতা আয়োজন কৰা হয়।

০০০০০০০

দক্ষতা বিকাশ আৰু শক্তি বিভাগৰ মন্ত্ৰী প্ৰশান্ত ফুকনে আজি দৰং জিলাৰ মঙলদৈৰ গেৰিমাৰিত নিৰ্মায়মান অসম দক্ষতা বিশ্ববিদ্যালয়ৰ কাম-কাজৰ অগ্ৰগতিৰ বুজ লয়। মন্ত্ৰী শ্ৰী ফুকনে নিৰ্মাণকাৰ্যৰ পৰ্যালোচনা কৰাৰ লগতে বিষয়াসকলৰ সৈতে মত বিনিময় কৰে। বিশ্ববিদ্যালয়খন অহা বছৰৰ জুলাই মাহৰ ভিতৰত কাৰ্যকৰী কৰাৰ বাবে মন্ত্ৰীগৰাকীয়ে নিৰ্দেশ দিয়ে। নিৰ্মাণস্থলী পৰিদৰ্শন কৰাৰ সময়ত মন্ত্ৰীগৰাকীৰ সৈতে বিধায়ক বসন্ত দাস, পৰমানন্দ ৰাজবংশী উপস্থিত থাকে।

মন্ত্ৰীগৰাকীয়ে অসম শক্তি বিতৰণ কোম্পানী লিমিটেড, মঙলদৈ সংমণ্ডলৰ মুখ্য কাৰ্যবাহী বিষয়াৰ কাৰ্যালয়ত উপস্থিত হৈ বিষয়াসকলৰ সৈতে বিভিন্ন বিষয়ে আলোচনা কৰে। দৰং জিলাৰ শক্তি বিতৰণ তথা বিদ্যুৎ খণ্ডৰ কাম-কাজ কিদৰে পৰিচালিত হৈ আহিছে, সেই সন্দৰ্ভতো তেওঁ বিষয়াসকলৰ পৰা খতিয়ান লয়।

০০০০০০০

মহানগৰীৰ কুমাৰপাৰাত আজি এটা নাহৰ ফুটুকী বাঘক লৈ আতংকৰ সৃষ্টি হয়। এঘৰ লোকৰ ঘৰৰ চিৰিৰ কাষত আশ্ৰয় লৈ থকা নাহৰ ফুটুকী বাঘটোক লৈ অঞ্চলটোত আতংক অব্যাহত আছে। বৰ্তমান বন বিভাগৰ লোকে বাঘটোক সংজ্ঞাহীন কৰাৰ বাবে প্ৰচেষ্টা অব্যাহত ৰাখিছে।

০০০০০০০

কৃষিমন্ত্ৰী অতুল বৰাই আজি গোলাঘাট জিলাৰ বোকাখাত সমষ্টিৰ গোলোং টেমোৰা গাঁও পঞ্চায়তত অনুষ্ঠিত এখন সভাত পাৰাৰ টিলাৰ আৰু পানী পাম্প মেচিন প্ৰদান কৰে। প্ৰধানমন্ত্ৰী আদৰ্শ গ্ৰাম্য যোজনা আঁচনিৰ অধীনত আই টি ডি পিৰ দ্বাৰা ২২ টা আত্মসহায়ক গোট আৰু কৃষক গোটৰ মাজত পাৰাৰ টিলাৰ আৰু পানী পাম্প মেচিন বিতৰণ কৰা হয়।

০০০০০০০

আমেৰিকা যুক্তৰাষ্ট্ৰৰ পৰা মটৰ চাইকেলেৰে বিশ্ব ভ্ৰমণলৈ অহাৰ বাটত লামডিঙৰ সমীপত সংঘটিত পথ দুৰ্ঘটনাত নিহত বেবী থমছন নামৰ মহিলা পৰ্যটকগৰাকীৰ অন্তিম সংস্কাৰ আজি নগাঁও চিকিৎসা মহাবিদ্যালয়ত সম্পন্ন কৰা হয়। আমাৰ নগাঁৱৰ সংবাদদাতাই জনোৱা মতে মাৰ্কিন নাগৰিকগৰাকীৰ মৃতদেহ আন্তঃৰাষ্ট্ৰীয় নিয়ম অনুযায়ী যোৱা এসপ্তাহ ধৰি চিকিৎসালয়খনত সংৰক্ষণ কৰা হৈছিল। নতুন দিল্লীস্থিত মাৰ্কিন দূতাবাসে বেবীৰ পৰিয়ালৰ সন্মতিসাপেক্ষে মৃতদেহৰ অন্তিম সংস্কাৰ নগাঁৱতে সম্পন্ন কৰাৰ বাবে অনুমতি দিয়ে আৰু সেই অনুসৰি আজি খ্ৰীষ্টিয় ৰীতি-নীতি অনুসৰি তেওঁৰ শৱদেহ সমাধিস্থ কৰা হয়। উল্লেখযোগ্য যে কেইবাখনো দেশ মটৰ চাইকেলেৰে ভ্ৰমণ কৰি ৮ দিন পূৰ্বে লামডিঙৰ পৰা তেজপুৰ অভিমুখে গৈ থকা অৱস্থাত এখন ট্ৰাকে বেবীক খুন্দিওৱাৰ ফলত তেওঁৰ মৃত্যু হৈছিল।

0000000

আকাশবাণী গুৱাহাটী কেন্দ্ৰৰ বাতৰি বিভাগে কাইলৈ নিশা নিশা ৮ বাজি ২ মিনিটত দৃষ্টিপাতত সংবাদমাধ্যমৰ প্ৰচাৰবিমুখ তিনিগৰাকী ব্যক্তিৰ সৈতে আলোচনাৰ এটা বিশেষ অনুষ্ঠান প্ৰচাৰ কৰিব। অনুষ্ঠানত দৃষ্টিবাহিতসকলৰ বাবে নিৰলসভাৰে কাম কৰি অহা সংগঠন কেয়াৰ ইউ-থ্ৰী ছিৰ্কাটি ফাইভ নামৰ স্বেচ্ছাসেৱী সংগঠনটোৰ প্ৰতিষ্ঠাপক ভৃগু বৰঠাকুৰ, সমাজৰ অৱহেলিত তথা অৰ্থনৈতিকভাৱে দুৰ্বল শ্ৰেণীৰ বাবে কাম কৰি অহা সংগঠন হেল্প এইড ফাউণ্ডেচনৰ অধ্যক্ষ অঞ্জুলিনা দেৱ চৌধুৰী আৰু বাটে-পথে অৱহেলিত-অনাদৃত হৈ ঘূৰি ফুৰা কুকুৰ-মেকুৰী প্ৰতিপালন কৰা সংগঠন অভিনৱ প্ৰয়াসৰ অধ্যক্ষ উৰ্মিমালা দাসৰ সৈতে হোৱা কথা-বতৰা শুনিবলৈ পাব। অনুষ্ঠানৰ আঁত ধৰিব ৰাজীৱ লোচন বৰঠাকুৰে। অনুষ্ঠান চলি থকা সময়ত আগ্ৰহী শ্ৰোতাই ০৩৬১-২৬৬২৮৭৬ অথবা ২৬৬২৩২৫ নম্বৰ দুটাত ফোন কৰি তিনিওগৰাকী অতিথিৰ সৈতে কথা পাতিব পাৰিব।

0000000

অসম আৰক্ষীৰ বিশেষ টাস্ক ফ'ৰ্চে আজি ধুবুৰী জিলাৰ বিলাসীপাৰাৰ বান্ধৱ গাঁৱৰ পৰা ছাহিনুৰ ইছলাম নামৰ এজন যুৱকক জেহাদী সন্দেহত কৰায়ত্ত কৰিছে। বিশেষ টাস্ক ফ'ৰ্চৰ প্ৰঘাত অভিযান তীব্ৰতৰ কৰি তুলি আজি ছাহিনুৰক গ্ৰেপ্তাৰ কৰে। ছাহিনুৰৰ পৰা আৰক্ষীয়ে বহু আপত্তিজনক নথি-পত্ৰ জব্দ কৰিছে।

0000000

ৰাষ্ট্ৰীয় স্বাস্থ্য অভিযানৰ অধীনত নিয়োজিত মঙলদৈৰ যুৱ চিকিৎসক মিৰ্জাদুল হুদাৰ কালি মটৰচাইকেল দুৰ্ঘটনাত মৃত্যু হয়। চিকিৎসকগৰাকীয়ে নিজৰ বাহনেৰে গুৱাহাটী অভিমুখে আহি থকা সময়ত এখন ট্ৰাকে খুন্দা মৰাৰ ফলত তেওঁ গুৰুতৰভাৱে আহত হয়। পাছত তেওঁক চাংসাৰিত থকা সৰ্বভাৰতীয় আয়ুৰ্বিজ্ঞান প্ৰতিষ্ঠান এইমছত ভৰ্তি কৰোৱা হয় যদিও তাতে চিকিৎসকগৰাকীৰ মৃত্যু হয়। আৰক্ষীয়ে দুৰ্ঘটনা সংঘটিত কৰা ট্ৰাকখন ইতিমধ্যে জব্দ কৰিছে।

ছিপাঝাৰৰ দিপীলাত সংঘটিত আন এটা পথ দুৰ্ঘটনাত আজি ডাম্পাৰৰ খুন্দাত এজন দশম শ্ৰেণীৰ ছাত্ৰ গুৰুতৰভাৱে আহত হয়। ডাম্পাৰখনে ভুল দিশেৰে আহি ছাত্ৰজনক খুন্দা মৰাৰ ফলত এই দুৰ্ঘটনা সংঘটিত হয়। পাছত স্থানীয় ৰাইজে ডাম্পাৰখন আবদ্ধ কৰি ৰাখে আৰু আহত ছাত্ৰজনক ততাতৈয়াকৈ চিকিৎসালয়লৈ প্ৰেৰণ কৰে।

0000000

মহানগৰীৰ গাড়ীগাঁৱৰ ব্ৰহ্মপুত্ৰৰ লুইতপাৰ ঘাটত আজি দুটা মৃতদেহ উদ্ধাৰ কৰা হয়। মৃতদেহ দুটা এজন যুৱক হীৰক দাস আৰু আনটো অষ্টম শ্ৰেণীত পঢ়ি থকা এগৰাকী কিশোৰীৰ বুলি আমাৰ সংবাদদাতাই জনাইছে। উল্লেখযোগ্য যে যোৱা ২৪ ডিচেম্বৰৰ নিশাৰে পৰা কিশোৰীগৰাকী নিৰুদ্দেশ হৈ আছিল। পৰিয়ালৰ লোকে মৃত হিৰক দাস নামৰ যুৱকজনে কিশোৰীগৰাকীক অপহৰণ কৰা বুলি জালুকৰাবী আৰক্ষী থানাত এখন এজাহাৰো দাখিল কৰিছিল। আজি লুইতপাৰ ঘাটত যুৱকজনৰ লগতে কিশোৰীগৰাকীৰো মৃতদেহ উদ্ধাৰ হয়। ঘটনা সন্দৰ্ভত আৰক্ষীয়ে তদন্ত চলাই আছে।

0000000

মেলব'ৰ্নত অনুষ্ঠিত চতুৰ্থ টেষ্টৰ আজি দ্বিতীয় দিনাৰ সামৰণিত অষ্ট্ৰেলিয়াৰ প্ৰথম ইনিংছৰ ৪৭৪ ৰানৰ প্ৰত্যুত্তৰত ভাৰতে ৫ উইকেটৰ বিনিময়ত ১৬৪ ৰান সংগ্ৰহ কৰে।

ভাৰতৰ হৈ অপেনাৰ যশস্বী জয়ছোৱালে ৮২ বান সংগ্ৰহ কৰে। বিৰাট কোহলিয়ে ৩৬ আৰু কে এল ৰাহুলে ২৪ বানৰ বৰঙণি আগবঢ়ায়। অৱশ্যে অধিনায়ক ৰোহিত শৰ্মা ব্যৰ্থ হয়। দিনান্তত ঋষভ পণ্টে ৬ আৰু ৰবীন্দ্ৰ জাদেজাই ৪ বান কৰি খেলি আছে। ইয়াৰ পূৰ্বে অষ্ট্ৰেলিয়াই কালি ৬ উইকেটৰ বিনিময়ত সংগ্ৰহ কৰা ৩১১ বানৰ পৰা আজিৰ খেল আৰম্ভ কৰে আৰু ষ্টিভেন স্মিথৰ ১৪০ বানৰ সহযোগত দলটোৱে মুঠ ৪৭৪ বান সংগ্ৰহ কৰে। যশপ্ৰীত বুমৰাই ৪টা আৰু ৰবীন্দ্ৰ জাদেজাই ৩টা উইকেট দখল কৰে। আজি ভাৰতীয় দলৰ খেলুৱৈসকলে প্ৰাক্তন প্ৰধানমন্ত্ৰী মনমোহন সিঙৰ মৃত্যুত শ্ৰদ্ধা জনাই ক'লা বেজ পৰিধান কৰি খেলপথাৰত নামে।

০০০০০০

কেৰালাত অনুষ্ঠিত ২৭ সংখ্যক ছাব্ জুনিয়ৰ ৰাষ্ট্ৰীয় ছেপাকটাক্ৰ' চেম্পিয়নশ্বিপত অসমৰ ছোৱালী দলে সোণৰ পদক অৰ্জন কৰিছে। কালি অনুষ্ঠিত কোৱাড ইভেণ্টৰ ফাইনেলত অসমে মণিপুৰক ২-১ ছেটত পৰাস্ত কৰে। ছেমি ফাইনেলত অসমে মণিপুৰক পৰাস্ত কৰিছিল। আনহাতে, ছোৱালী দলটোৱে দলগত শাখাত ব্ৰঞ্জৰ পদক দখল কৰিবলৈ সমৰ্থ হয়। প্ৰতিযোগিতাখনৰ কোৱাড ইভেণ্টত অসমৰ ল'ৰাৰ দলটোৱে ৰূপৰ পদক অৰ্জন কৰে। ফাইনেলত অসম বিহাৰৰ হাতত পৰাজিত হয়।

০০০০০০

অসম ভলীবল সন্থাৰ উদ্যোগত আৰু গোৱালপাৰা জিলা ক্ৰীড়া সন্থাৰ সহযোগত আজিৰে পৰা গোৱালপাৰাত ৫৮ সংখ্যক আন্তঃজিলা জুনিয়ৰ ভলীবল প্ৰতিযোগিতা অনুষ্ঠিত হৈছে। জিলা আয়ুক্ত খনীন্দ্ৰ চৌধুৰীয়ে প্ৰতিযোগিতাখন উদ্বোধন কৰে। প্ৰতিযোগিতাখনত ল'ৰাৰ ৩২ টা আৰু ছোৱালীৰ ২০ টা জিলা দলে অংশগ্ৰহণ কৰিছে। আজি প্ৰতিযোগিতাৰ উদ্বোধনী অনুষ্ঠানৰ সৈতে সংগতি ৰাখি স্মৃতি তৰ্পন, বস্তি প্ৰজ্বলন, মাৰ্চপাষ্ট আৰু বাৰেবহনীয়া কৃষ্টি প্ৰদৰ্শন কৰা হয়।

০০০০০০

মৰিগাঁৱৰ ক্ষীৰোদ বৰুৱা ষ্টেডিয়ামত আজিৰেপৰা ৪৬ সংখ্যক আন্তঃজিলা এথলেটিক্ছ প্ৰতিযোগিতা অনুষ্ঠিত হৈছে। অসম এথলেটিক্ছ সন্থাৰ উদ্যোগত আয়োজিত প্ৰতিযোগিতাখনৰ উদ্বোধনী অনুষ্ঠানত কেবিনেট মন্ত্ৰী জয়ন্ত মল্ল বৰুৱা উপস্থিত থাকে।

০০০০০০

কোকৰাঝাৰৰ ছাই খেলপথাৰত আজিৰেপৰা আন্তঃজিলা মাষ্টাৰ্ছ এথলেটিক্ছ চেম্পিয়নশ্বিপ অনুষ্ঠিত হৈছে। কেবিনেট মন্ত্ৰী উৰ্খাও গৌড়া ব্ৰহ্মাই আজি প্ৰতিযোগিতাখন উদ্বোধন কৰে। প্ৰতিযোগিতাখনত ৩২ খন জিলাৰ ১২০০ ৰো অধিক প্ৰতিযোগীয়ে অংশগ্ৰহণ কৰিছে। প্ৰতিযোগিতাখনত ৩৫ বছৰৰ পৰা ৯৫ বছৰৰ প্ৰবীণ খেলুৱৈয়ে প্ৰতিদ্বন্দ্বিতা কৰিছে। প্ৰতিযোগিতাখনত ১২ টা ইভেণ্ট অন্তৰ্ভুক্ত কৰা হৈছে বুলি আয়োজক সমিতিয়ে জানিবলৈ দিছে। আজিৰ উদ্বোধনী অনুষ্ঠানত বিধায়ক লৰেন্স ইচ্ছাৰীয়ে উপস্থিত থাকে।

০০০০০০

সমাপ্ত